

ፖለቲካዊ ውሳኔታት መሰራቲ ዋዕላ ኤርትራዊ ስሙር ሃገራዊ ግንባር(ኤስሃግ)

መሰራቲ ዋዕላ ኤርትራዊ ስሙር ሃገራዊ ግንባር (ኤስሃግ) : ካብ 18 ክሳብ 20 ሕዳር 2021 ዓ.ም. ተኻይዶ፤ ብዓወት ተዛዚሙ ኣሎ። ንኩላትና ደለይቲ ለውጢ፡ ዓብይ ብስራት ብምጅኑ፡ በዚ ኣጋጣሚ'ዚ እንቋዕ ኣሓጎና፡ ክንብል ንፎቱ።

መሰራቲ ዋዕላ ኤርትራዊ ስሙር ሃገራዊ ግንባር(ኤስሃግ)፡ ኣብ ፍሉይን ኣዝዩ ተኣፋፍን ኩነታት ተሰላሲሉ። መሰራቲ ዋዕላና፡ ንኩነታት፡ ዓለም፡ ዞባን ከባቢናን ብሓፈሻ፡ ንህሉው ኩነታት ሃገርና ማለት፡ ሃለዎት ህዝብና፡ ደመኛ ጸላኢና ገባቲ ስርዓት ኢሳያስ-ህግደፍን ሓይልታት ተቓውሞናን ድማ ብፍላይ፡ ብዕምቆትን ብሰፍሓትን ገምጊሙ። ዋዕላ ስሙር ሃገራዊ ግንባርና፡ ፖለቲካዊ ቻርተርን ሕገ-ህንጻን ብሙሉእ ስምምዕ ኣጽዲቑ። ምስዚ ብዝተታሓተዘ፡ ዓብይቲ ፖለቲካዊ ውሳኔታት ኣሕሊፉ ኣሎ። ፖለቲካዊ ውሳኔታት መሰራቲ ዋዕላ ስሙር ሃገራዊ ግንባርና(ኤስሃግ) ዝሰዕቡ እዮም።

- 1ይ- ንህልውና ህዝብና፡ ኣብ ከቢድ ሓዲጋ ዘውደቐ፡ ነጻነትን ልዑላውነትን ሃገርና ኣብ ሕቶ ዘእቱ ዘሎ፡ ገባቲ ስርዓት ኢሳያስን ንሱ ዝመሰረቶ ግንባርን ምጅኖም ብምእማን፡ ብቐዳምነት ንገባቲ ስርዓት ኢሳያስ ህግደፍ ንምድምሳስ፡ ከምኡ'ውን ሕልምን ተግባራትን መሻርኹቱ ብዘተኣማምን ንምፍሻል፡ ብዕጥቃዊ ኣገባብ ቃልሲ ክጋደል ወሲኑ።
- 2ይ. ኣንጻር ገባቲ ስርዓት ኢሳያስን መሓዙቱን እነካይዶ ተጋድሎ፡ ኣብ ትሕቲ ፖለቲካዊ መሪሕነት ኤርትራዊ ስሙር ሃገራዊ ግንባር(ኤስሃግ)ን፡ ቡቲ ንሱ ዘቐም ወታሃደራዊ ኣማራርሓ፡ ዝእዘዝን ዝምራሕን፡ ሓደ ሰራዊት ብምቕም፡ ንምዕዋቱ ክቃለስ ወሲኑ።
- 3ይ. ፖለቲካዊ ውድባት፡ ኣባላት ኤርትራዊ ስሙር ሃገራዊ ግንባር(ኤስሃግ)፡ ቡብውልቆም ዝኣምኑሎም ፖለቲካዊ ዕላማታት፡ ክሳብ ጽባሕ ውድቀት ገባቲ ስርዓት ኢሳያስ-ህግደፍን፡ ፍሽላት ሕልሚ ሓይልታት ትምክሕቲ ዝረጋገጹ፡ ኣብ ውሽጢም ተሓጺሩ ክጸንሕ ወሲኑ፤ ኣብ ህዝብና ዝካየድ ናይ ምልዕዳልን ምንቕቓሕን ወፈራ ብሓፈሻ፡ መንእሰያትና ናብ ምግዳል ኣብ ምምልማል፤ ምህናጽን ምምራሕን ድማ ብፍላይ፡ ብሓባራዊ ፖለቲካዊ ቻርተር፡ ሕገ-ህንጻን መምርሒታትን ዋዕላ፡ ጥራሕ ተማእዚዞም ክቃለሱ ወሲኑ።
- 4ይ. ኤርትራዊ ስሙር ሃገራዊ ግንባር(ኤስሃግ)፡ ኣብ ክሊ'ቶም ዘጽደቑ መሰረታዊ እምነታቱ ተሰሪቱ፡ ምስ ካልኦት ፖለቲካዊ ሓይልታት ኤርትራ፡ ቀጻሊ ዘተ ከካይድን፡ ተዋሃሂዶ ዝቃለሰሉ ባይታ ንምፍጣር፡ ዕቱብ ጸዕርታት ከካይድ ወሲኑ።
- 5ይ. ኤርትራዊ ስሙር ሃገራዊ ግንባር(ኤስሃግ)፡ ኣብ'ቶም ዝሓለፉ ልዕሊ 30 ዓመታት፡ ኣብ ህልውናን ቀጻልነትን ህዝብና፡ ነጻነትን ልዑላውነትን ሃገርና፡ ብገባቲ ስርዓት ኢሳያስ-ህግደፍ ኣንጻላልዮ ዘሎ ከቢድ ሓዲጋ ብሓደ ወገን፡ ኣብ'ዚ እዋንዚ ድማ፡ ምስ ሓይልታት ትምክሕቲ ኢትዮጵያ ግንባር ፈጢሩ ኣብ ልዕሊ ህዝቢ ትግራይ፡ ኣዕናዊ ወራር ብምውላዕ፡ ከቢድ ኩሉ-መዳያዊ ዕንወት ምውራዱ ድማ ቡቲ ካልእ ወገን፡ ብትረት እናኾነ፡ ንገባቲ ስርዓት ኢሳያስ-ህግደፍ ንምድምሳስን፡ ንኤርትራ ዝጥምት ናይ ተሰፋሕፋሕቲ ሓይልታት ትምክሕቲ ኢትዮጵያ ሕልምን ተግባራትን ንምፍሻልን፡ ዓቕምታቱ ምስ መንግስትን ሰራዊትን ትግራይ ኣወሃሂዶ፡ ክቃለስ ወሲኑ።

መጻዋዕታ፡-

- 1ይ. ህዝብና ብሓፈሻ፡ መንእሰያትን ደቂ ኣንስትዮን ኤርትራ ድማ ብፍላይ፡ ብገባቲ ስርዓት ኢሳያስ-ህግደፍን ዝመሰረቶ ግንባርን፡ ኣብ ልዕሊ ህልውናም፡ ነጻነትን ልዑላውነትን ሃገርም ኣንጻላልዮ ዘሎ ከቢድ ሓዲጋ ንምውጋድ፡ ኣብ ጎድኒ ኤርትራዊ ስሙር ሃገራዊ ግንባር(ኤስሃግ) ተጠርኒፎም ክቃለሱ ይጽውዕ።
- 2ይ. ሰራዊት ኤርትራ፡ መሳርሒ ውልቀ-መላሺ ኢሳያስን ጉጅልኡን ኮይነካ፡ ንልዕሊ 30 ዓመታት፡ ኣብ ሂወት፡ ንብረትን ጥሪትን ህዝብኻን ሃገርኻን፡ ከቢድ ዕንወት ኣውራድካ ኢኻ፤ ኣብ'ቲ ነዊሕን መሪርን ዕጥቃዊ ተጋድሎና መሪሖም፡ ነጻነት ሃገር ዘረጋገጹ ዓብይቲ መራሕትን ካድራትን ኤርትራ፡ ብጸልማት ተዓፊኖም ኣብ ዘይፍለጥ ጎዳጉዲ ክዳገኑን ደሃዮም ክጠፍእን፡ ብቐጥታ ዝተሳተፍካ ወይ ድማ ናይ ማዕዶ ተመልካቲ ዝኾነካ ኢኻ፤ ማሕበራዊ መነባብሮኡም ክማሓየሽሎም ዝሓተቱ ጀጋኑ ኣካለ ስንኩላን ማይ-ሓባርን ተጋደልትን ህግ. ንምትን ማእሰርትን ክቃልዑ እንከለዉ፡ ተሳታፊ ወይ ስቕታ ዝመረጽካ ኢኻ፤ ኣባይቲ ወገናትካ ብጸልማማ ክዓኑ፡ ኣገልግሎት ሕክምና ዝህባ ትካላት ክዕጸዩ እንከለዉ፡ ዋርድዮ ዝኾነካ ወይ ድማ፡ ዓገብ ዘይበልካ ኢኻ፤ ብብእዋኑ ካብ ሃገርም ሃጽ ኢሎም፡ ዶብ ክሰግሩ ዝፈተኑ ኣሓትካን ኣሕዋትካን መንእሰያት፡ ብተመልከተለይ ዝረሸነካ፡ ወይ ድማ እናረኣኻን እናሰማዕካን ዘጽቀጥካ ኢኻ፤ ኣብ ማእከላይ ባሕሪ ዝሃለቐ መንእሰያትና፡ ኣብ ዝእ ዓይም ንቡር ሓመድ-ድብ ክይረኽቡ እናተሓረገም፡ ትም ኢልካ ርእሻኻ ዘድነንካ ኢኻ፤ ሰኣን ብቐዕ ደመወዝ፡ ወለድኻ፡ ኣንስትዣን ደቅኻን ብድኽነት ክሰቅዩ እናተዓዘብካ ክትቃወምን ፍታሕ ክወሃብካን ተቢዕካ ዘይመከትካ ኢኻ፤ ኮታስ፡ ውልቀ መላሺ ኢሳያስን-ጉጅልኡን ብብእዋኑ ዘውርዱልካ መምርሒታት እናተቐበልካ፡ ኣብ ልዕሊ ህዝብኻን ሃገርኻን ከቢድ ጉድኣት እናውረድካ ጸኒሕካ ኣሎኻ፤ ሕሉፍ ሓሊፉ ድማ፡ ናይ ኢሳያስን ጉጅልኡን ውልቃዊ ጥምሕን ዝዓቕሮ ቂምን ክተወራርድ፡ ካብ ልዑላዊ መሬትካ ሓሊፍካ፡ ኣብ ልዕሊ ህዝቢ ትግራይ ዘካየድካዮ ኣዕናዊ

ወራር፡ ኣብ ታሪኽና ብጸሊም ቀለም ተኸቲቡ፡ እናተከከረ ዝነበር ዙርያ መለሽ ዕንወት ፈጸምካ ኢኻ። ካብዚ ንህልውና ህዝብኻን ነጻነትን ልዑላውነትን ሃገርካ፡ ናብ ከቢድ ሓዲጋ ውድቀት ዝሸምም ኣነዋርን ኣጸያፍን ኢሳያሳዊ መምርሒታት ርሒቕኻ፡ ነብሰ ንስሓ ጌርካ፡ ንህዝብኻን ሃገርኻን እትኸሕሰሉ፡ ሓድሽ ታሪኽ ክትጽሕፍ፡ ኣብ ጎድኒ ፍትሓዊ ቃልስና ክትጽንበር ኤርትራዊ ስሙር ሃገራዊ ግንባር(ኤስሃግ) ይጽውዕ።

3ይ. ኤርትራዊ ስሙር ሃገራዊ ግንባር(ኤስሃግ)፡ ህዝቢ ትግራይ፣ መንግስቱን መሪሕ ውድቡ ህወሓትን፡ ኣብ ነጻነትን ልዑላውነትን ሃገርና፡ ካብ ወጋሕትኡ ዝሓዘዎ መርገጺ፡ ኣብ'ቶም ዝሓለፍናዮም ጽንኩራት መድረኻት ከይተሸራረፈ ምቕጻሉ እናረጋገጸ፡ ኣድናቕቱ ይገልጽ፤ ኣብዚ መድረኽዚ፡ ደመኛ ጸላኢ ህዝቢ ኤርትራ ዝኾነ ገባቲ ስርዓት ኢሳያስ-ህግደፍ፡ ምስ'ቲ ዝፈጠሮ ግንባር ተዋሃሂዱ፡ ኣብ ትግራይ ዘካየደ ወራር፡ ኣብ ልዕሊ ሂወት፡ ሰብኣዊ ክብሪ፣ ንብረትን ጥሪትን ህዝቢ ትግራይን መንግስቱን፡ ማእለያ ዘይብሉ ዕንወት ከምዘውረደ እናመስከረ፡ ኣጥቢቐ ከም ዝኹንኖን ብትሪ ከምዝቃለሶን የረጋግጽ፤ ኣብዚ እዋንዚ፡ ገባቲ ስርዓት ኢሳያስ-ህግደፍን መሻርኽቱን፡ ናይ ህዝቢ ኤርትራን ህዝቢ ትግራይን ናይ ሓባር ደመኛታት ጸላእትና ምዃኖም ብምእማን፡ ኤርትራዊ ስሙር ሃገራዊ ግንባር(ኤስሃግ)፡ ዓቕምታቱ ምስ ህዝቢ ትግራይ፣ መንግስትን ሰራዊትን ትግራይ ኣዋሃሂዱ፡ ክቃለስ ቅሩብ ምዃኑ እናረጋገጸ፡ ደገፍን ምትሕብባርን ህዝቢ ትግራይ፣ መንግስትን ሰራዊትን ትግራይ ከይፍለዮ መጸዋዕትኡ የቕርብ።

4ይ. ማሕበረ-ሰብን መንግስታትን ዓለም ብሓፈሻ፡ ህዝብታትን መንግስታትን ዞባናን ከባቢናን ድማ ብፍላይ፡ ነዞም ንህልውና ህዝብናን ልዑላውነትን ነጻነትን ሃገርና፡ ኣብ ሓዲጋ ዘውድቑ ዘለዉ፡ ሰላምን ምርግጋእን ከባቢና ዝዘርጉ ዘለዉ ገባቲ ስርዓት ኢሳያስ-ህግደፍን ማሓዞቱን፡ ክኹንኖም፡ እቲ ኣብ ልዕሊ ሰብ-ስልጣን ስርዓት ኢሳያስ-ህግደፍን፡ ናይ ምዝመዛን ጭቆናን ትካላቱ ተነቢሩ ዘሎ ማዕቀብ ክተርርን፡ ፍትሓዊ ቃልስና ኣብ ምሕያል እጃምም ከበርክቱን፡ ኤርትራዊ ስሙር ሃገራዊ ግንባር(ኤስሃግ) ይጽውዕ።

5ይ. ኤርትራውያን፡ ኣብ መዋእል ባዕዳዊ መግዛእቲ ይኹን ኣብ ዘበነ ስልጣን ገባቲ ስርዓት ኢሳያስ-ህግደፍ፡ ናብ ክርፋሕ ስደት ክቃልዑ ጸኒሖምን ኣሎዉን፤ ገባቲ ስርዓት ኢሳያስ-ህግደፍን መሻርኽቱን፡ ኣብ ኢትዮጵያ ብሓፈሻ፡ ኣብ ትግራይ ድማ ብፍላይ፡ ተዓቕብም ዝነበሩ ዝነበሩን ዘለዉን ስዳዳት ኤርትራውያን፡ ከቢድን ዝተሓላለኹን ጸገማት ክውርዱሎም ጸኒሖም እዮም፤ ስለዝኾነውን፡ ማሕበረ-ሰብ ዓለም ብሓፈሻ፡ ገበርቲ ሰናይ ትካላትን ሰብኣዊ ማሕበራትን ድማ ብፍላይ፡ ደገፋት ክገብሩሎምን ውሑስ ሃለዋት ከመዓራርዩሎምን ኤርትራዊ ስሙር ሃገራዊ ግንባር(ኤስሃግ) ይጽውዕ። በዚ ኣጋጣሚዚ፡ ህዝቢ ትግራይን መንግስቲ ትግራይን፡ ንስደተኛታት ኤርትራውያን ዝገበሩሎም ምትሕብባርን ሰብኣዊ ሓልዮትን፡ ልዑል ምስጋናኡ ይገልጽ። ንመጻኢውን ኣሓይሎም ክቕጽሉዎ ይጽውዕ።

ፖለቲካዊ ውሳኔታት ዋዕላና ንምዕዋት ክንቃለስ ኢና!!
ድሕነትና ብስሙር ቃልስና!!
ዝኸርን ክብርን ንጀጋኑ ሰማእታትና!!

መስራቲ ዋዕላ ኤርትራዊ ስሙር ሃገራዊ ግንባር(ኤስሃግ)
20 ሕዳር 2021 ዓ.ም.

ዝርዝር ኣስማት ኤርትራዊ ስሙር ሃገራዊ ግንባር ዘቕማ ውድባት

- 1. ስምረት ምንቅስቃስ ኤርትራውያን ንድሕነት ሃገር (ስምኤድሃ)
- 2. ሰውራዊ ደሞክራሲያዊ ግንባር ኤርትራ (ሰደግኤ)
- 3. ግንባር ሃገራዊ ድሕነት ኤርትራ ግሃደኤ (ሕድሪ)
- 4. ህዝባዊ ሰራዊት ሓርነት ኤርትራ (ዋልታ-ሓፋሽ)
- 5. ምንቅስቃስ ንደሞክራሲያዊ ለውጢ ኤርትራ (ምደለኤ)
- 6. ኤርትራዊ ስምረት ንደሞክራሲያዊ ለውጢ (ኤስደሰ)
- 7. ዲሞክራሲያዊ ውድብ ብሄረ ብሌን ኤርትራ-ሆደእዮን።

ተሓተመ -ታሕሳስ 16, 2021